

# Ҳукумати Ҷумҳурии Тоҷикистон

## ҚАРОР

### Дар бораи ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзӣ

Мутобиқи [моддаи 17](#) Қонуни конститутсионии Ҷумҳурии Тоҷикистон "Дар бораи Ҳукумати Ҷумҳурии Тоҷикистон" ва бо мақсади дастгирии рушди илм ва маориф Ҳукумати Ҷумҳурии Тоҷикистон қарор мекунад:

1. Ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзӣ таъсис дода шавад.

2. Низомномаи Ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзӣ тасдиқ карда шавад ([замима мегардад](#)).

3. Вазорати молияи Ҷумҳурии Тоҷикистон аз 1 январи соли 2021 ҳамасола мукофоти пулии Ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзиро аз ҳисоби маблағҳои буҷети давлатӣ таъмин намояд.

Раиси

Ҳукумати Ҷумҳурии Тоҷикистон  
аз 28 ноябри соли 2020, № 621  
ш. Душанбе

Эмомалӣ Раҳмон

Замима

Бо [қарори](#) Ҳукумати

Ҷумҳурии Тоҷикистон

аз 26 ноябри соли 2020, № 621

тасдиқ шудааст

## **Низомномаи Ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзӣ** (қарори Ҳукумати ҶТ аз 26.06.2023 № 294)

### **1. МУҚАРРАРОТИ УМУМӢ**

1. Низомномаи Ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзӣ (минбаъд **Низомнома**) тартиби баргузор намудани озмун, шартҳои баргузорӣ, ҷамъбаст ва чораҳои ҳавасмандгардонӣ, инчунин маблағгузорию озмуно муқаррар менамояд.

2. Мақсади сарфарозгардонӣ бо Ҷоизаи давлатии Ҷумҳурии Тоҷикистон барои олимону омӯзгорони фанҳои табиатшиносӣ, дақиқ ва риёзӣ (минбаъд - **Ҷоизаи давлатӣ**) дар амал татбиқи намудани сиёсати давлатӣ дар соҳаи илм, маориф ва инноватсия бо роҳи ҳавасмандкунии олимону омӯзгорони фанҳои табиатшиносӣ, дақиқ ва риёзӣ буда, ба рушди фанҳои мазкур, фаъолияти эҷодии олимону омӯзгорон, баланд бардоштани мақоми онҳо дар ҷомеа ва тақмили методикаи таълим ва омӯзиши фанҳои табиатшиносӣ, дақиқ ва риёзӣ аз ҷониби хонандагону донишҷӯён, магистрантон ва докторантон аз рӯи ихтисос нигаронида шудааст.

3. Ҷоизаи давлатӣ аз мукофоти пулӣ ва диплом иборат аст.

4. Ҷоизаи давлатӣ ба олимон барои дастовардҳои зерин дода мешавад:

- натиҷаҳои фаъолияти илмӣ ва илмӣ-техникие, ки ба рушди фанҳои табиатшиносӣ, дақиқ ва риёзӣ мусоидат менамояд;

- коркард ва азхудкунии техника, кашфиёту ихтироот, ки тақвиятдиҳандаи рушди иқтисодиёт ва иқтисодии мудофиавии мамлакат мебошанд;

- таҳияи китобҳои дарсӣ, нашри мақолаҳои илмӣю методӣ, маводи таълимӣ-методӣ, омода намудани донишҷӯён, магистрантон ва докторантон аз рӯи ихтисос ба озмуну олимпиадаҳои ҷумҳуриявӣ ва байналмилалӣ;

- иштироки фаъолона дар чорабиниҳои илмиву педагогӣ ва корҳои ҷамъиятӣ;

- саҳмгузори дар таҳия ва татбиқи барномаҳои илмӣю техникии ҷумҳурӣ.

5. Ҷоизаи давлатӣ ба омӯзгорон барои дастовардҳои зерин дода мешавад:

- навоарӣ дар таҷрибаи педагогӣ, мақолаҳои илмӣю методӣ, патент барои ихтироот, дастур ва китобҳои дарсии нашршуда;

- донишҷӯи санадҳои меъёрии ҳуқуқии соҳа, маҳорати асоснок намудани омӯзиши фанни таълимӣ ва методикаи таълим;

- истифодаи мақсадноки технологияҳои иттилоотӣю коммуникатсионӣ, шабакаи ҷаҳонии интернет, проектор, тахтаи электронӣ, омода намудани барномаҳои муаррификунанда (слайд);

- омода намудани хонандагон ба озмуну олимпиадаҳои ҷумҳуриявӣ ва байналмилалӣ;

- муаррифии усулҳои ҳавасмандгардонии хонандагон, фарҳанги муошират, сатҳи забондонӣ, ҳамкориҳои омӯзгор бо хонанда, падару модар ва ҳамкорон.

6. Барои муайян кардани ғолибони Ҷоизаи давлатӣ аз ҷониби Вазорати маориф ва илми Ҷумҳурии Тоҷикистон озмун ташкил ва баргузор карда мешавад.

## 2. ТАРТИБИ БАРГУЗОРИИ ОЗМУН

7. Озмун барои дарёфти Ҷоизаи давлатӣ ҳар сол дар давраҳои зерин баргузор карда мешавад:

1) барои олимон дар ду давр:

- даври якум - дохилиидоравӣ, моҳи феврал дар муассисае, ки довталаб дар он кор мекунад;

- даври дуюм - ҷумҳуриявӣ, моҳи апрел дар Вазорати маориф ва илми Ҷумҳурии Тоҷикистон;

2) барои омӯзгорон дар се давр:

- даври якум - шаҳрӣ (ноҳиявӣ), моҳи январ дар шаҳр ва ноҳияе, ки довталаб дар он кор мекунад;

- даври дуюм - вилоятӣ (шаҳри Душанбе), минтақавӣ (барои шаҳру ноҳияҳои тобеи ҷумҳурӣ), моҳи феврал дар сарраёсати маорифи шаҳри Душанбе, раёсатҳои маорифи вилоятҳо, барои шаҳру ноҳияҳои тобеи ҷумҳурӣ дар Вазорати маориф ва илми Ҷумҳурии Тоҷикистон;

- даври сеюм - ҷумҳуриявӣ, моҳи апрел дар Вазорати маориф ва илми Ҷумҳурии Тоҷикистон.

8. Иштирок дар даври якуми озмун барои дарёфти Ҷоизаи давлатӣ барои олимон ва омӯзгорон озод мебошад. Аз даври якуми озмун барои олимон ба даври дуюм аз ҳар як муассиса на зиёда аз 3 довталаб роҳ ёфта, ғолибони озмун дар даври дуюм муайян карда мешаванд. Ғолибони даври якуми озмуни омӯзгорон дар ҳаёти на зиёда аз 3 довталаб аз ҳар як шаҳру ноҳия барои иштирок дар даври дуюм ҳуқуқ пайдо мекунад. Аз даври дуюми озмун ба даври сеюм ба миқдори на зиёда аз 4 омӯзгор аз вилоятҳо, шаҳри Душанбе ва шаҳру ноҳияҳои тобеи ҷумҳурӣ роҳ меёбанд. Ғолибони озмун барои омӯзгорон дар даври сеюм муайян карда мешаванд.

9. Барои даврҳои якум, дуюм ва сеюми озмун оид ба Ҷоизаи давлатӣ комиссияҳои дохилиидоравӣ, шаҳрӣ (ноҳиявӣ), вилоятӣ (шаҳри Душанбе, минтақавӣ) ва ҷумҳуриявӣ таъсис дода мешавад.

10. Комиссияҳо оид ба Ҷоизаи давлатӣ дар даврҳои якум (барои олимон ва омӯзгорон) ва дуюми озмун (барои омӯзгорон) вазифаҳои зеринро иҷро менамоянд:

- роҳбарию умумиро оид ба омодагӣ, ташкил ва баргузорию озмун таъмин менамоянд;

- ҷой, муҳлати баргузорию даврҳои озмун, теъдоди иштирокчиёно аз ҳисоби ғолибон муайян ва ба раиси комиссияи ҷумҳуриявӣ барои тасдиқ пешниҳод менамоянд;

- номгуи маводи иттилоотии иловагиро, ки барои истифодабарӣ иҷозат дода шудааст, тасдиқ менамоянд;

- ҳангоми баргузорию озмун шаффофиятро таъмин менамоянд;

- масъалаҳои баҳсталабро дар раванди баргузорию озмун дида мебароянд;

- ҷамъбасти натиҷаи озмунро таъмин намуда, рӯйхати ғолибонро барои иштирок дар даврҳои минбаъдаи озмун пешниҳод менамоянд;

- иштироки ғолибонро дар даври минбаъдаи озмун таъмин менамоянд.

11. Комиссия оид ба Ҷоизаи давлатӣ дар даври ҷумҳуриявӣ вазифаҳои зеринро иҷро менамояд:

- баргузорию озмунҳои то даври ҷумҳуриявиро назорат намуда, баргузорию даври ҷумҳуриявии озмунро бевосита роҳбарӣ менамояд;

- ба Вазорати маориф ва илми Ҷумҳурии Тоҷикистон дар бораи муҳлат ва баргузорию даври ҷумҳуриявии озмун ва теъдоди иштирокчиёни даври ҷумҳуриявӣ аз ҳисоби ғолибони даври дуюм барои олимон ва даври сеюми озмун барои омӯзгорон таклиф пешниҳод менамояд;

- бо комиссияҳо оид ба Ҷоизаи давлатии даврҳои озмун мубодилаи иттилоотии заруриро ба роҳ мемонад;

- баргузорӣ ва натиҷагирии даврҳои озмунро баррасӣ ва таҳлил намуда, ба Вазорати маориф ва илми Ҷумҳурии Тоҷикистон маълумотномаи дахлдор пешниҳод менамояд;

- дипломи ғолибони озмунро омода мекунад;

- тарғиби васеи рафти баргузорӣ ва натиҷаҳои озмунро тавассути воситаҳои ахбори омма ба роҳ мемонад.

12. Барои баҳодиҳии корҳо ва фаъолияти иштирокчиёни озмун бо ҷалби мутахассисони соҳа комиссияи экспертӣ таъсис дода мешавад. Комиссияи ҷумҳуриявӣ оид ба Ҷоизаи давлатӣ ҳамзамон метавонад ба ҳайси комиссияи экспертӣ баромад намояд.

13. Комиссия оид ба Ҷоизаи давлатии даври ҷумҳуриявӣ аз ҳисоби намояндагони Дастгоҳи иҷроияи Президенти Ҷумҳурии Тоҷикистон, вазоратҳои маориф ва илм, рушди иқтисод ва савдо, тандурустӣ ва ҳифзи иҷтимоии аҳоли, Академияи миллии илмҳо ва академияҳои соҳавӣ таъсис ёфта, аз ҷониби вазири маориф ва илми Ҷумҳурии Тоҷикистон тасдиқ мегардад. Ба ҳайати комиссия оид ба Ҷоизаи давлатии даври дохилидоравӣ барои олимони роҳбари муассисаи илмӣ, муовинони ӯ ва олимони соҳаҳои дахлдор шомил гардида, он аз ҷониби роҳбари муассиса тасдиқ карда мешавад. Ҳайати комиссия оид ба Ҷоизаи давлатии даври шаҳрӣ (ноҳиявӣ) бо пешниҳоди сардорони раёсатҳо ва мудирони шуъбаҳои маорифи шаҳру ноҳияҳо ва даври вилоятӣ (шаҳри Душанбе) бо пешниҳоди сардорони сарраёсати маорифи шаҳри Душанбе, раёсатҳои маорифи вилоятҳо аз ҷониби мақомоти иҷроияи маҳаллии ҳокимияти давлатӣ тасдиқ карда мешавад. Ҳайати комиссия оид ба Ҷоизаи давлатиро барои шаҳру ноҳияҳои тобеи ҷумҳурӣ вазири маориф ва илми Ҷумҳурии Тоҷикистон муайян ва тасдиқ мекунад.

14. Озмун барои дарёфти Ҷоизаи давлатӣ ҳар сол як маротиба гузаронида мешавад. Ғолибон ҳуқуқи такроран иштирок кардан дар озмун ва сазовор гаштан ба Ҷоизаи давлатиро надоранд.

### **3. ШАРТҲОИ БАРГУЗОРИИ ОЗМУН**

15. Довталабе, ки дар озмун ширкат меварзад, бояд ҳуҷҷатҳои дахлдорро тибқи замимаҳои 1 ва 2 Низомномаи мазкур вобаста ба корҳои анҷомдодааш пешниҳод намояд *(қарори Ҳукумати ҶТ аз 26.06.2023 № 294)*.

16. Комиссияҳои даври якум барои олимони ва даври дуюм барои омӯзгорон уҳдадоранд, ки то 1 апрел ба Вазорати маориф ва илм натиҷаҳо ва маводи озмунҳоро пешниҳод намоянд.

17. Маводи ба озмун барои олимон пешниҳодшуда дар шакли ҳолгузорӣ аз рӯи меъёрҳои зерин баҳогузори мешаванд (*қарори Ҳукумати ҶТ аз 26.06.2023 № 294*):

1) барои ҳар як модели муфид, ки довталаб муаллифи он мебошад - 10 ҳол;

2) барои ҳар як намунаи саноатӣ, ки довталаб муаллифи он мебошад - 10 ҳол;

3) барои ҳар як нахустпатент ва патент, ки довталаб муаллифи он мебошад:

- патенти Ҷумҳурии Тоҷикистон - 20 ҳол;
- нахустпатенти Ҷумҳурии Тоҷикистон - 15 ҳол;
- патенти Авруосиё - 30 ҳол;
- патенти аврупой - 40 ҳол;

4) барои ҳар як ҳуҷҷати ҳифозатии натиҷаи эҷодии зеҳнии дигаре, ки довталаб муаллифи он мебошад - 20 ҳол;

5) барои ҳар як китоби дарсӣ - 20 ҳол;

6) барои ҳар як китоби дарсӣ, ки бо қарори ҳайати мушовараи Вазорати маориф ва илми Ҷумҳурии Тоҷикистон тасдиқ шудааст - 40 ҳол;

7) барои ҳар як маводи таълимӣ методӣ - 25 ҳол;

8) барои ҳар як монография - 30 ҳол;

9) барои ҳар як нашри мақолаҳои илмӣ методӣ:

- мақолаҳои конференсияҳои ҷумҳуриявӣ - 2 ҳол;
- мақолаҳои конференсияҳои байналмилалӣ - 4 ҳол;
- мақолаҳои дар маҳзани индекси иқтибосҳои илмии Россия - 6 ҳол;

- мақолаҳои дар маҷаллаҳои тақризшавандаи Комиссияи олии аттестатсионии назди Президенти Ҷумҳурии Тоҷикистон - 8 ҳол;

- мақолаҳои дар маҷаллаҳои тақризшавандаи байналмилалии илмии маҳзани ягонаи библиографӣ ва абстрактии адабиёти илмии таҳқиқшуда (SCOPUS ва Web of Science) - 15 ҳол;

10) ҳуҷҷатҳои тасдиқкунандаи зери роҳбарии докталаб химоя намудани диссертатсияи номзади илм, доктори фалсафа (PhD) - доктор аз рӯи ихтисос ва доктори анъанавӣ:

- барои ҳар як докторант аз рӯи ихтисос (PhD) - 20 ҳол;
- барои ҳар як номзади илм - 20 ҳол;
- барои ҳар як доктори анъанавӣ - 50 ҳол;

11) барои таҳияи ҳар як видеолексия - 10 ҳол;

12) барои омода намудани донишҷӯёну магистрантон, докторантон аз рӯи ихтисос ба озмуну олимпиадаҳо, ки ҷойҳои ифтихориро ишғол намудаанд:

- дар озмуну олимпиадаҳои Ҷумҳуриявӣ (ҷойҳои 1, 2, 3) мувофиқан 40, 30, 20 ҳол;

- дар озмуну олимпиадаҳои байналмилалӣ (ҷойҳои 1, 2, 3) мувофиқан 50, 40, 25 ҳол;

13) барои ҳар як ҳуҷҷати тасдиқкунандаи дар истеҳсолот ҷорӣ намудани кори илмӣ, инноватсия, модели муфид, намунаи саноатӣ ва ихтироот бо нишон додани самаранокии иқтисодӣ ва иҷтимоӣ - 20 ҳол;

14) диплом, сертификат ва ифтихорномаҳо, ки дар натиҷаи таҳқиқоти илмӣ ба даст оварда шудааст:

- барои ҳар як дипломи Ҷумҳурии Тоҷикистон - 10 ҳол;
- барои ҳар як сертификати Ҷумҳурии Тоҷикистон - 8 ҳол;
- барои ҳар як ифтихорномаи Ҷумҳурии Тоҷикистон - 6 ҳол;
- барои ҳар як дипломи байналмилалӣ - 20 ҳол;
- барои ҳар як сертификати байналмилалӣ - 15 ҳол;
- барои ҳар як ифтихорномаи байналмилалӣ - 10 ҳол;

15) барои доштани ҳар як мукофоти соҳавӣ - 25 ҳол;

16) барои доштани ҳар як мукофоти давлатӣ - 40 ҳол;

17) барои иштирок дар чорабиниҳо (семинар, мизи мудаввар)и илмию педагогӣ ва корҳои ҷамъиятӣ - 4 ҳол.

18. Маводи ба озмун барои омӯзгорон пешниҳодшуда дар шакли ҳолгузорӣ аз рӯи меъёрҳои зерин баҳогузорӣ мешавад:

1) барои ҳар як навоарӣ дар таҷрибаи педагогӣ - 15 ҳол;



2) барои ҳар як наشري мақолаҳои илмию методӣ:

- мақолаҳои конференсияҳои ҷумҳуриявӣ - 2 хол;
- мақолаҳои конференсияҳои байналмилалӣ - 4 хол;
- мақолаҳо дар маҳзани индекси иқтибосҳои илмии Федератсияи Россия - 6 хол;
- мақолаҳои дар маҷаллаҳои тақризшавандаи Комиссияи олии аттестатсионии назди Президенти Ҷумҳурии Тоҷикистон - 8 хол;
- мақолаҳои дар маҷаллаҳои тақризшавандаи байналмилалии илмии маҳзани ягонаи библиографӣ ва абстрактии адабиёти илмии таҳқиқшуда (FCOPUF ва Web of Science) - 15 хол;

3) барои ҳар як модели муфид, намунаи саноатӣ, ихтироот ва натиҷаи эҷодии зеҳнии дигар, ки якҷо бо хонандагон аз рӯйи равия татбиқ шудааст:

- модели муфид - 10 хол;
- намунаи саноатӣ - 10 хол;
- патенти Ҷумҳурии Тоҷикистон - 20 хол;
- нахустпатенти Ҷумҳурии Тоҷикистон - 15 хол;
- патенти Авруосиё - 30 хол;
- патенти аврупой - 40 хол;
- барои ҳар як ҳуҷҷати ҳифозатии натиҷаи эҷодии зеҳнии дигар - 20 хол;

4) барои донишҷӯи санадҳои меъёрии ҳуқуқии соҳа, донишҳои соҳавӣ ва сатҳи забондонӣ - аз 10 то 30 хол;

5) барои ҳар як маводи таълимӣ методӣ ва китобҳои дарсии нашршуда - 25 хол;

6) барои маҳорати истифодаи технологияҳои иттилоотӣ коммуникатсионӣ - аз 10 то 30 хол;

7) барои омода намудани ҳар як хонандагон аз рӯйи равия ба озмуну олимпиадаҳо, ки ҷойи ифтихориро ишғол намудаанд:

- дар озмуну олимпиадаҳои ҷумҳуриявӣ (ҷойҳои 1, 2, 3) мувофиқан 40, 30, 20 хол;

- дар озмуну олимпиадаҳои байналмилалӣ (ҷойҳои 1, 2, 3) мувофиқан 50, 40, 25 ҳол;

8) диплом, сертификат ва ифтихорномаҳои, ки вобаста ба фаъолияти илмӣ доктара ба даст овардааст:

- барои ҳар як диплом, сертификат ва ифтихорномаи Ҷумҳурии Тоҷикистон - мувофиқан 10, 8, 6 ҳол;

- барои ҳар як диплом, сертификат ва ифтихорномаи байналмилалӣ - мувофиқан 20, 15, 10 ҳол;

9) иштироки фаъолона дар чорабиниҳои илмию педагогӣ ва корҳои ҷамъиятӣ - аз 10 то 30 ҳол (*қарори Ҳукумати ҚТ аз 26.06.2023 № 294*).

19. Ғолибони озмун аз рӯи ҷамъи умумии ҳолҳои ба дастовардаи доктара ва ҳуҷҷаҳои коршиносон муайян карда мешаванд.

#### **4. ҶАМЪБАСТИ ОЗМУН ВА ЧОРАҶОИ ҲАВАСМАНДГАРДОНӢ**

20. Озмун аз рӯи натиҷаҳои ҳар як давра ҷамъбаст гардида, ғолибон аз рӯи натиҷаҳои корҳои илмӣ-педагогӣ ва фаъолиятҳои дар даври ниҳой муайян карда мешаванд.

21. Дар мавриди ба миён омадани ҳолатҳои баҳснок бо мақсади таъмини шаффофияту воқеият дар баҳогузори натиҷаҳои корҳои иштирокчиёни озмун маводи озмунӣ барои баҳодиҳӣ ба коршиносони мустақил, ки аз ҷониби Вазорати маориф ва илм аз ҳисоби мутахассисони соҳа муайян мегарданд, дода мешавад. Ба коршиносони мустақил ҳуҷҷаҳои комиссияи эксперти доир ба маводи озмунӣ дода намешавад.

22. Қарори комиссия оид ба Ҷоизаи давлатии даври ҷумҳуриявӣ бо қарори Ҳукумати Ҷумҳурии Тоҷикистон тасдиқ карда мешавад.

23. Теъдоди умумии Ҷоизаи давлатӣ 15 ададро ташкил дода, аз он 6 ҷоиза ба шахсоне, ки унвони илмӣ доранд ва 9 ҷоиза ба омӯзгорони муассисаҳои таълимии таҳсилоти умумӣ ва ибтидоии касбӣ дода мешавад.

24. Ғолибони даври ҷумҳуриявии озмун бо диплом тибқи замимаи 3 ба Низомномаи мазкур ва мукофоти пулӣ сарфароз

гардонида мешаванд. Мукофоти пулӣ барои ҳар як ғолиб 20 000 (бист ҳазор) сомони ро ташкил медиҳад (*қарори Ҳукумати ҶТ аз 26.06.2023 № 294*).

25. Ҷоиза аз тарафи Президенти Ҷумҳурии Тоҷикистон ё бо дастури ӯ аз тарафи шахси масъули дигар супорида мешавад.

26. Дар ҳолати вафот кардани ғолиби озмун диплом ва мукофоти пулӣ мувофиқи тартиби муқарраркардаи қонунгузориҳои Ҷумҳурии Тоҷикистон ба ворисони ӯ дода мешавад.

## **5. МАБЛАҒГУЗОРИИ ОЗМУН**

27. Хароҷот барои гузаронидани озмун дар даври дохилидоравӣ, ба зиммаи муассисае, ки довталабон дар он кор мекунанд ва хароҷот барои даврҳои ноҳиявӣ, шаҳрӣ ва вилоятӣ бошад, ба зиммаи мақомоти иҷроияи маҳаллии ҳокимияти давлатӣ гузошта мешавад. Кумитаҳои иттифоқи касаба ва сарпарастон, сармоягузороне, ки бо муассисаҳои таълимӣ, раёсат ва шуъбаҳои маорифи шаҳру ноҳияҳо ва вилоятҳо ҳамкорӣ доранд, метавонанд тибқи қонунгузориҳои Ҷумҳурии Тоҷикистон дар ин кор саҳм гузоранд.

28. Хароҷоти гузаронидани даври ҷумҳуриявии озмун ба зиммаи Вазорати маориф ва илми Ҷумҳурии Тоҷикистон гузошта шуда, ташкилотҳои давлативу ғайридавлатӣ ва шахсони алоҳида метавонанд тибқи қонунгузориҳои Ҷумҳурии Тоҷикистон дар ин кор саҳм гузоранд.

29. Хароҷот барои иштироки олимону омӯзгорон дар озмун аз ҷои кори асосии онҳо тибқи тартиби муқарраркардаи қонунгузориҳои Ҷумҳурии Тоҷикистон пардохт карда мешавад.

Замима

ба Низомномаи Ҷоизаи давлатии

Ҷумҳурии Тоҷикистон барои

олимону омӯзгорони фанҳои

табиатшиносӣ, дақиқ ва риёзӣ

*дар таҳрири нав қабул шудааст (қарори Ҳукумати ҶТ аз 26.06.2023 № 294)*

## Ҳуҷҷатҳои аз ҷониби олимони пешниҳодшаванда

Олиме, ки дар озмун ширкат меварзад, бояд ҳуҷҷатҳои зеринро вобаста ба корҳои анҷомдодааш пешниҳод намояд:

- 1) нусхаи шиноснома;
- 2) варақаи шахсӣ бо тасдиқи ташкилоти ҷойи кор;
- 3) маълумотномаи фаъолияти илмӣ ва омӯзгорие, ки олим дар он фаъолият менамояд;
- 4) ҳуҷҷати тасдиқкунанда оид ба доштани унвони илмии номзад, доктори фалсафа (PhD) - доктор аз рӯи ихтисос ва доктори анъанавӣ;
- 5) акс бо андозаи 3x4 - 4 дона;
- 6) қарори шурои олимони ташкилот ё ҳайати мушовараи вазорату идорае, ки дар он олим кор мекунад, оид ба пешниҳод барои дарёфти Ҷоиза - 1 нусха;
- 7) рӯйхати ҳамаи корҳои илмии олим - 1 нусха;
- 8) нусхаи ҳуҷҷати тасдиқкунандаи муаллифии модели муфид, намунаи саноатӣ ва ихтироот - 1 нусха;
- 9) ҳуҷҷати тасдиқкунандаи дар истехсолот ҷорӣ намудани кори илмӣ, инноватсия, модели муфид, намунаи саноатӣ ва ихтироот бо нишон додани самаранокии иқтисодӣ ва иҷтимоӣ ва замимаи маводи тасдиқкунандаи ҷопӣ, сабтӣ, аёнӣ ва ғайра;
- 10) китоби дарсӣ, маводи таълимию методӣ ва монографияҳо;
- 11) нусхаи мақолаҳои илмию методӣ;
- 12) нусхаи ҳуҷҷатҳои тасдиқкунандаи зери роҳбарии олим Ҷимоя намудаи диссертатсияи номзади илм, доктори фалсафа (PhD) - доктор аз рӯи ихтисос ва доктори анъанавӣ;
- 13) нусхаи мукофотҳои давлатӣ ва соҳавӣ;
- 14) нусхаи диплом, сертификат ва ифтихорномаҳои олим;
- 15) ҳуҷҷатҳои дигаре, ки дастовардҳои олимро тибқи Низомномаи мазкур тасдиқ мекунанд ё олим ба озмун пешниҳод намудани онро зарур мешуморад.

Замимаи 2  
ба қарори Ҳукумати  
Ҷумҳурии Тоҷикистон  
аз 26 юни соли 2023, №294

Замимаи 2  
ба Низомномаи Ҷоизаи давлатии  
Ҷумҳурии Тоҷикистон барои  
олимону омӯзгорони фанҳои  
табиатшиносӣ, дақиқ ва риёзӣ

## **Ҳуҷҷатҳои аз ҷониби омӯзгорон пешниҳодшаванда**

Омӯзгоре, ки дар озмун ширкат меварзад, бояд ҳуҷҷатҳои зеринро вобаста ба корҳои анҷомдодааш пешниҳод намояд:

- 1) варақаи шахсӣ;
- 2) нусхаи шиноснома;
- 3) акс бо андозаи 3x4 - 4 дона;
- 4) қарори шурои педагогии муассисае, ки дар он омӯзгор кор мекунад, оид ба пешниҳод барои дарёфти Ҷоиза - 1 нусха;
- 5) нусхаи маълумотнома оид ба дараҷаи таҳассус;
- 6) рӯйхати мақолаҳои нашршудаи омӯзгор - 1 нусха;
- 7) нусхаи ҳуҷҷати аз рӯйи равия татбиқ шудани модели муфид, намунаи саноатӣ, ихтироот ва натиҷаи эҷодии зеҳнии дигар - 1 нусха;
- 8) нусхаи мақолаҳои илмию методӣ;
- 9) китоби дарсӣ ё маводи таълимию методӣ;
- 10) сценарияи дарси намунавӣ - 1 нусха;
- 11) ҳуҷҷатҳои дигаре, ки дастовардҳои омӯзгорро тибқи Низомномаи мазкур тасдиқ мекунанд ё омӯзгор ба озмун пешниҳод намудани онро зарур мешуморад.

Замимаи 3

ба қарори Ҳукумати  
Ҷумҳурии Тоҷикистон  
аз 26 юни соли 2023, №294

Замимаи 3

ба Низомномаи Ҷоизаи давлатии  
Ҷумҳурии Тоҷикистон барои  
олимону омӯзгорони фанҳои  
табиатшиносӣ, дақиқ ва риёзӣ

**Намудани шакли дипломи Ҷоизаи давлатии  
Ҷумҳурии Тоҷикистон барои олимону  
омӯзгорони фанҳои табиатшиносӣ, дақиқ ва  
риёзӣ**

Ниг. ба [замима](#)